

# एक स्कूल मैनेजर की डायरी के कुछ पन्ने-XIX

## आपका शुक्रिया

### फराह फारूकी

**ड**ायरी के पन्ने तो अभी बाकी हैं, लेकिन इस शृंखला को यहीं खत्म कर रही हूँ। खत्म करते हुए एक अजीब से अधूरेपन का एहसास है। जैसे, जो पन्ने या लेख लिखे गए, उनमें कहीं कुछ छूट-सा गया हो या फिर एक फोटो को दिखाने के दौरान वो फोटो ही कुछ बदल-सा गया हो। कहानी की शुरुआत और अंत के बहुत से छोर हो सकते हैं। हम कहां से कहां तक की कहानी बयान कर रहे हैं इस पर बहुत कुछ निर्भर करता है। जैसे पिछले लेख में मैंने कोर्ट केस के बारे में लिखा है। अगर वही लेख आज से चार साल बाद लिखा जाएगा तो तस्वीर बदल सकती है। खुदानखास्ता बिरादरी को नई बिल्डिंग तामीर कराने में अड़चने डालना मंहगा भी साबित हो सकता है। यानि आने वाले कल के वाकिये-किससे आज लिखी गई कहानी को नया रंग दे सकते हैं। एक माईनें में मेरे लेख आज का इतिहास दर्शाते हैं। कल की करवटें और मोड़ हमें मजबूर कर सकते हैं कि हम इन्हें नई रोशनी में देखें। तब मेरा नज़रिया भी बदल सकता है।

मैंने डायरी अपने नज़रिये से ज़रूर लिखी है लेकिन इसमें बहुत सी आवाज़ें समेटने की कोशिश की हैं। क्योंकि मुख़्तलिफ़ लोगों और बच्चों की बातें उन्हीं की ज़बान में दी गई हैं, इसलिए यह गुंजाईश है कि मेरा आपका नज़रिया और विश्लेषण किसी वाकिये के बारे में फ़र्क़ हो। हां, यह कोशिश ज़रूर रही है कि अपनी बात सुबूतों के बलबूते पर कह पाऊं।

जैसा कि आप जानते हैं कि इस डायरी की पहली किस्त मार्च-अप्रैल, 2012 के शिक्षा विमर्श में शायी हुई थी। चार साल के इस लम्बे सफ़र में आपके अलावा कई लोगों का साथ और मदद रही है। इन अज़ीज़ों का शुक्रिया अदा करने के साथ-साथ कुछ मुद्दे जो इस डायरी के लिखने से जुड़े रहे उनकी बात करना चाहती हूँ। यह बात शुरू में ही कह देना चाहती हूँ कि डायरी लिखना स्कूली माहौल, बच्चों और बड़ों को समझने में बहुत मददगार रहा है और यह रिश्तों के बदलने व स्कूल के संभलने का ज़रिया बना। चाहे स्कूल में बदलाव की चाल भले ही सुस्त हो डायरी लिखना तबदीली का एहसास देता रहा है, जिससे हिम्मत बंधी रही। क्योंकि स्कूल में काम की बारीकियों को मैं देख रही थी और दर्ज भी कर रही थी, इसलिए स्कूली फ़ैसलों के असर को क़रीब से देख पाई और आगे के लिए कुछ सही क़दम उठा पाई। जैसा कि आपने पढ़ा ही है कि स्कूल में जेण्डर कमेटी तो बन गई लेकिन कमेटी के मैम्बर खुद लड़कियों के साथ नाइन्साफ़ी कर रहे हैं। इस प्रक्रिया को कुरेदने, समझने, लिखने पर बात की नौईयत समझ में आई और नए फ़ैसले लेने में मदद मिली। कोशिश करके अध्यापकों और बच्चों के लिए जेण्डर पर कार्यशालाएं आयोजित करवाई थीं।

वैसे तो साथी और बच्चे सभी साथ थे फिर भी एक मैनेजर की ज़िम्मेदारियां और औहदा अकेलेपन का एहसास भी अकसर करवाता है। ऐसे में अपने काम और तबदीली का अक्स देखकर कभी खुशी हुई, कभी

**“ अब जब मैं अपने काम और पाल विलिस के काम की तुलना करती हूँ तो जहाँ एक तरफ़ उनके काम की इज़्ज़त दोबाला हो जाती है वहीं उनके रोमांचक काम में कई कमियाँ भी नज़र आती हैं। ”**

आप “थ्योरी” खुद बुन लेंगी आपको उधार मांगी बैसाखियों की ज़रूरत नहीं है। उनका कहना था कि मौजूदा लिटरेचर या काम में आपका काम तबदीली लाने का काम कर सकता है। आज जब मैं अपने काम को नई तरतीब देने की कोशिश में हूँ तो उनके मश्वरे का फ़ायदा ज़्यादा महसूस कर पा रही हूँ। मैंने अपने पांचवे-छठे लेख में बच्चों के समूहों की बात की है। अब जब मैं अपने काम और पाल विलिस के काम की तुलना करती हूँ तो जहाँ एक तरफ़ उनके काम की इज़्ज़त दोबाला हो जाती है वहीं उनके रोमांचक काम में कई कमियाँ भी नज़र आती हैं। वह मज़दूर परिवारों के बच्चों के पिछड़ने और उनके स्कूली दस्तूरों-रिवाजों और पाठ्यक्रम के नकारने में ताल्लुक़ देखते-दिखाते हैं। जबकि मेरे काम में बच्चों के पिछड़ने और उनकी पहली सी सामाजिक-आर्थिक स्थिति स्थापित होने में बहुत-सी और पेचीदगियाँ शामिल हैं। विलिस के बच्चों की तरह हमारे बच्चे अपने पैरों पर जान बूझकर कुल्हाड़ी नहीं मारते। अगर उन्हें इज़्ज़त के एहसास के साथ, ठीक तरह उनकी ज़िन्दगी से ताल्लुक़ समझाकर पढ़ाया जाए तो वे पढ़ने के लिए तैयार हैं। मैं कहना चाहती हूँ कि अपने काम के आइने से थ्योरी या औरों के काम को देखना कहीं ज़्यादा फ़ायदेमंद रहा, जिसके लिए मैं अनिल के दिए मश्वरे की क़दर करती हूँ। जब शिक्षा विमर्श की पन्द्रहवीं वर्षगांठ पर दिगन्तर जाना हुआ तो डॉ. शारदा जैन ने मेरे काम को काफ़ी सराहा। मेरे यह कहने पर कि मैं फ़िलहाल थ्योरी से जोड़कर नहीं लिख पा रही हूँ उनका कहना था कि इस काम की यही खासियत है यानि मैं किसी और काम में न बहकर अपने ही काम को लोगों तक पहुंचा पा रही हूँ। वैसे तो तफ़सील इतनी घनी इकट्ठा हो चुकी है कि हर थीम पर चंद से लेकर दस लेख तक लिखे जा सकते हैं। लेकिन पूरे स्कूल के अलग-अलग पहलुओं की झलकियाँ देने के अपने फ़ायदे हैं। इससे कुछ हद तक स्कूल की एक मुकम्मल-सी तस्वीर उभरती है। जब शिक्षा विमर्श के लिए लिखना शुरू किया था तब इतना एहसास नहीं था कि हिन्दुस्तानी ज़बानों में लिखना कितना ज़रूरी है। जयपुर, भोपाल, उत्तर प्रदेश वगैरा में काफ़ी लोगों से मुलाकात हुई जिन्होंने मेरे लेखों को पढ़ा और सराहा था। जब भोपाल जाना हुआ तो अज़ीम प्रेमजी फ़ाउन्डेशन के दफ़्तर में मेरा शिद्दत से इन्तज़ार हो रहा था और लोगों ने बेहद खुशी व मौहब्बत से मेरा इस्तक़बाल किया। साथ ही यह बताया कि मेरे लेख शिक्षक प्रशिक्षण कार्यक्रम के बहुत से पर्चों में शामिल किए गए हैं। खुशी इस बात की ज़्यादा हुई कि ये ज़मीनी मुद्दों और लोगों के साथ काम करने वाले टीचर और कार्यकर्ता थे। मेरी डायरी ऐसे ही तमाम लोगों को अर्पित है।

मेरे ये लेख अनिल के साथ लम्बी बातचीत, बहस, तकरार का नतीजा हैं। उन्होंने हर एक लेख को छपने से पहले पढ़ा है। उस पर हमारी लंबी बातचीत रही है। इनमें से कई लेख ऐसे हैं जो उनके पैने सवालों और तंकीदी नज़र की वजह से बिलकुल बदल गए या नए सिरे से लिखे गए। बहुत सों की एक बेहतर शक़ल आपके समाने आई। मैं अपनी ज़बान में अपनी बात कह सकूँ इसकी हिम्मत अनिल से ही मुझे मिली है। वे आज भी गंगा-जमनी तहज़ीब के नशे में चूर हैं और मेरी हिन्दुस्तानी तहज़ीब व ज़बान में फ़ारसी और हिन्दी के मिलन को सराहते रहे हैं। इस चार साल के सफ़र में मैंने दोस्त की शक़ल में उन जैसा उस्ताद पाया जिसके लिए उनका सिर्फ़ शुक्रिया कह देना नाकाफ़ी है।

मैं विश्वंभर जी का तहे दिल से शुक्रिया अदा करना चाहती हूँ। क्या कहूँ बस उन्हीं का दम था कि ये उन्नीस लेख मुझसे लिखवा पाए। कभी तो शिकायत की, ‘सब लेख आ चुके हैं, बस आपके लेख का इंतज़ार है, कभी शर्मिंदा किया और कभी सराहा भी। इब्तदा से ही मेरा इसरार रहा कि मैं अपनी ज़बान में ही लिखूंगी और तमाम नुक्ते भी

लगाना चाहूंगी। विश्वभर जी ने कहने की कोशिश तो की, कि शिक्षा विमर्श में वे चंद ही नुक्तों का इस्तेमाल करते हैं। फिर भी उन्होंने मेरी बात पर गौर किया और भाषा के क्षेत्र में काम करने वाले कुछ लोगों से बात करने के बाद मुझे इजाज़त दी कि मैं अपनी बात अपनी ज़बान में रख सकूँ। इस सफ़र में एक संपादक के तौर पर उनकी पैनी नज़र ने बेहतर लिख पाने पर उकसाया। मैं उनका और उनकी टीम का, खास तौर से ख्यालीराम जी का शुक्रिया अदा करना चाहती हूँ।

डॉक्टर सी. एन. सुब्रमह्यण्यम मेरे लेखों के पाठक रहे हैं और साथ ही कई मुफ़ीद राय-मशवरे दिए हैं, जिसके लिए मैं उनकी बहुत शुक्रगुज़ार हूँ। इनके अलावा कई दोस्त लगातार अपनी तारीफ़ से हिम्मत अफ़ज़ाई करते रहे हैं। इनमें शामिल हैं- मनीष जैन, गुर्जीत कौर, प्रेमपाल शर्मा, अनवर जाफ़री, योगेन्द्र दत्त वगैरा। मुझ नावीज़ के इल्म को इल्म करार देकर जो मेरी इज़्ज़त अफ़ज़ाई की उसके लिए मैं इन लोगों की शुक्रगुज़ार रहूंगी। इस कारोबारी दुनिया में जहाँ इल्म की कीमत रुतबे, ज़बान, शऊर और न जाने किन-किन चीज़ों से जुड़ी है वहाँ मेरी डायरी के इन सराहने वालों की मैं बहुत शुक्रगुज़ार हूँ।

मेरी अज़ीज़ दोस्त अज़रा रज़्ज़ाक ने मुझे स्कूल के साथ काम करने का मौक़ा फ़राहम करवाया, जिसके लिए मैं उनका शुक्रिया अदा करना चाहती हूँ। मैंने इस दौरान उनके बेलौस जज़ेब से बहुत कुछ सीखा है।

मैनेजर होने के साथ-साथ स्कूल में लगातार अवलोकन करने, विभिन्न लोगों से बातचीत करने और अपने लेखों में रिश्तों और बदलाव को उजागर करने की कोशिश कर रही थी। ये तो आपको मेरे लेखों से बखूबी अंदाज़ा हो गया होगा कि मैंने अपने रोल की अपने हिसाब से तर्जुमानी की थी। इसमें शामिल रहा था- बच्चों को कुछ दिन पढ़ाना, उनके घर मौहल्लों का दौरा, स्कूल के ऐनवल-डे (सालाना जलसे) में ड्रामों की प्रैक्टिस करवाना, सूचना के अधिकार के तहत आए ख़तों का जवाब देना, बच्चों की मैटर का रोल, टीचर हज़रात से औपचारिक-अनौपचारिक बातचीत, वालदैन और बिरादरी के लोगों से मिलना-मिलाना और इसी तरह के अनेकों काम। मैंने अपने रुतबे और हैसियत (जो समझी-भापी जाती थी) के चश्मे से रिश्तों को समझने की कोशिश की और उसकी झलक लेखों में भी दिखाई। मेरी यह कोशिश ज़रूर रही कि हमारे बीच बराबरी का एहसास रहे लेकिन यह दावा बिलकुल नहीं कर सकती कि ऐसा मुमकिन भी हो पाया। कई बार चीज़ों को, हालात को और बच्चों-बड़ों की राय को समझने के लिए यह ज़रूरी हो जाता था कि मैं उनसे साक्षात्कार करूँ और बहुत से सवालों के ज़रिये उनके ख़यालात जान पाऊँ। लेकिन मेरा औहदा और रिश्ते मुझे इसकी इजाज़त नहीं देते थे।

इस सिलसिले में कुछ साथियों और दोस्तों का स्कूल में आना काफी मददगार रहा। लैस्ले यूनिवर्सिटी, अमरीका की मीनाक्षी छाबड़ा ने पिछले तीन साल में कई महीने स्कूल में बच्चों और अध्यापकों के साथ काम किया। उन्हीं के साथ मैंने भी कई मुद्दों और चीज़ों पर बच्चों-बड़ों से बातचीत की। उनसे बहुत कुछ नया सीखने को भी मिला। मीनाक्षी और अनिल के जुड़ने से हम स्कूल में इतिहास क्लब की शुरुआत कर पाए जिसके बारे में मैंने अपने एक लेख में लिखा भी है। इन जैसे मेहमानों के आने से स्कूल की आबो हवा में फ़र्क़ पड़ा, नई सोच और ख़यालात का आदान प्रदान हुआ। साथ ही हमें यानि स्कूल के ज़िम्मेदार लोगों को अपनी ज़िम्मेदारियों का एहसास रहा। मीनाक्षी के अलावा, इस दौरान कुछ विद्यार्थियों ने मेरे साथ इन्टर्नशिप की। इनके सिलसिलेवार काम के ज़रिये भी मैं स्कूल को बेहतर तौर पर जान पाई। इनमें शामिल हैं टाटा इन्स्टीट्यूट ऑफ़ सोशल साइंसेज़ के मुरारी झा और अजीम प्रेमजी यूनिवर्सिटी के आयूशी भट्ट, अंशिखा और मोहम्मद जलालुद्दीन। जामिया मिल्लिया की कविता और मनीषा इक्का ने भी मेरे लिए तफ़सील जमा की जिसके लिए मैं इन सभी का शुक्रिया अदा करना चाहती हूँ।

“ मैंने डायरी अपने नज़रिये से ज़रूर लिखी है लेकिन इसमें बहुत सी आवाज़ें समेटने की कोशिश की हैं। क्योंकि मुख़तलिफ़ लोगों और बच्चों की बातें उन्हीं की ज़बान में दी गई हैं, इसलिए यह गुंजाईश है कि मेरा आपका नज़रिया और विश्लेषण किसी वाकिये के बारे में फ़र्क़ हो। ”

स्कूल के साथ इस सफ़र ने मुझे मेहनत करके चीज़ें-हालात बदल डालने की सुलगती ख्वाहिश के साथ औरों के नज़रियों के लिए ठहरना, उन्हें जगह देना और सब के साथ काम करने की अच्छी तालीम दी। यह समझने का मौक़ा भी दिया कि हम सब अपने समाजीकरण, हालात और मौक़ों का नतीजा हैं। पता नहीं साधना क्या होती है- लेकिन स्कूल को समझना, इस तरह लिखने की कोशिश करना कि “औरों” पर उठने से पहले उंगली खुद पर उठ जाए ताकि कहीं कुछ बेहतरी का ज़रिया बन पाऊं मेरी अपनी सी बंदगी थी। मुझे लगता है कि जहां नए सवालों ने मेरे लिए ज़िन्दगी और उलझा दी वहीं खुद अपनी नज़र में मैं कुछ माइनों में एक बेहतर इंसान बन पाई। इसका सबक मैंने स्कूल के बच्चों, उस्ताद, स्टाफ़, प्रिंसिपल साहब और वाईस प्रिंसिपल से सीखा है। स्कूल और अपनी ज़िन्दगी में जगह देने के लिए मैं हमेशा उन सबकी एहसानमंद रहूंगी। इस दौड़ या रेस के ज़माने में स्कूल ने मुझे आगे दौड़ के अकेला हो जाने की बजाय क़दम मिलाने की कोशिश करनी सिखाई है।

सच मानिए अगर प्रोफ़ेसर बन पाने की कोई खुशी हुई है तो बस इतनी है कि मेरी अम्मी को लगता है कि उनकी मेहनत रंग लाई। वरना तो यह लेबल-तमग़े बोझ ही हैं। लेकिन मेरी अम्मी जो खुद कॉलेज में पढ़ा चुकी हैं औहदों से परे हटकर काम की अहमियत और नौइयत को देख पाती हैं। उन्होंने इनमें से कई लेख सुने हैं और तारीफ़ की है। मेरी बिटिया ऐनी की बारीक नज़र ने जो कई बार मुझे ही हैरान कर देती है, इन लेखों में बारीकियां देखीं हैं। ऐनी जो मेरी सबसे प्यारी दोस्त भी है इस श्रृंखला की सबसे बड़ी प्रशंसक रही है और मुझे हिम्मत देती रही है। लिखने के दौरान जो अहम चीज़ गुज़री, वह थी कि मेरे बेटे हमज़ा ने विज्ञान से (और अपने वालिद से) बगावत कर दी। स्कूल में विज्ञान के तालिब ये आजकल लिबरल आर्ट्स के मज़े लूट रहे हैं और खुश हैं। अब कहीं तो मेरी डायरी बड़े बदलाव ला पाई। स्कूल में नहीं तो मेरे घर में ही सही। टाईप करते समय, तमाम पन्ने जो आपने पढ़े इनमें सही नुक्ते लगाने का श्रेय दीपचन्द जी को जाता है। अब तो तलफ़फ़ुज़ सुनकर ही सही जगह नुक्ता लगा लेते हैं।

अब आप सबसे रिश्ता बना है तो मुलाक़ात भी रहेगी। बाक़ी पन्ने भी कभी न कभी लिखूंगी। कोशिश है कि अपने स्कूल से अब नए रोल में जुड़ूं। आजकल मैनेजर तो नहीं हूं लेकिन इसकी मैनेजिंग कमेटी में हूं इस साल जुलाई से चाहती हूं कि किसी एक कक्षा में लगातार पढ़ा पाऊं। हो सकता है नई डायरी की शुरुआत हो।

शुक्रिया! आदाब! ♦

**लेखिका परिचय:** दिल्ली विश्वविद्यालय के लेडी श्रीराम कॉलेज में बीएलएड कोर्स से जुड़ी रही हैं। आजकल जामिया मिलिया इस्लामिया के शिक्षा विभाग में प्रोफ़ेसर हैं।